



ቁጥር
Ref.No አውራምባ 020/02
ቀን
Date 05/03/2002

**ለአዲስ ዘመን ጋዜጣ ዋና አዘጋጅ
አዲስ አበባ**

ጉዳዩ:- ማስተካከያ እንዲወጣልን ስለመጠየቅ

አዲስ ዘመን ጋዜጣ ህዳር 01 ቀን 2002 ዓ.ም በ69ኛ አመት 61ኛ እትሙ «ከድርጊት ዘጋቢነት ይልቅ ወደ ድርጊት አስፈጻሚነት የተለወጡ ጋዜጦችና ጋዜጠኞች» በሚል ርዕስ ስር አውራምባ ታይምስ ጋዜጣን የሚመለከት ጽሁፍ ማስተናገዱ ይታወሳል።

በመሆኑም በመገናኛ ብዙኃንና የመረጃ ነጻነት አዋጅ ቁጥር 40/10 መሰረት ከዚህ ሽኚ ደብዳቤ ጋር በአባሪነት የላክነውን አምስት ገጽ ጽሁፍ በጋዜጣችሁ እንዲስተናገድልን በአክብሮት እንጠይቃለን።

ከሰላምታ ጋር



ግብረት ታዩ
ዋና አዘጋጅ

ገልግጧል

- ስኢፊዴሪ ፕሬዚዳንት ጽ/ቤት
- ስኢፊዴሪ ጠ/ሚኒስትር ጽ/ቤት
- ስኢፊዴሪ ሕዝብ ተወካዮች ምክር ቤት
- ስኢትዮጵያ ብርድካስት ባለስልጣን
- ስመንግስት ኮሚሽኔሽን ጉዳዮች ጽ/ቤት

የግል ሚዲያ የዴሞክራሲ ዋስትና እንጂ ጠላት አይደለም!!

ኢትዮጵያ ፈርማ ከተቀበለቻቸው «የተባበሩት መንግስታት የሰብአዊ መብት ሰነዶች አንዱ በዓለም አቀፍ የሲቪልና የፖለቲካ መብቶች ቃል ኪዳን አንቀጽ 19 ስር የሚገኘውና ማንኛውም ሰው ያለማንም ጣልቃ ገብነት የራሱን አስተሳሰብ ስለመያዝ መብቱ የሚደነገገው ክፍል ነው። ድንጋጌው ሃሳብ በነፃነት የሚገለጽባቸውን የተለያዩ መንገዶች በመብትነት ያጎናፀፈ ሲሆን አጠቃቀሙን አስመልክቶም ግዴታዎችንና ኃላፊነቶችን አካቷል። ከህግ መሰረታዊ ባህርይ አንፃር የተጣሉት ገደቦች የመብት ድንጋጌውን የተጎናፀፈ ማንኛውም ሰው መብቶቹን ሲጠቀም የሌሎችን መብትና ክብር፣ ብሔራዊ ደህንነትን፣ ሥነ ምግባርንና የመሳሰሉትን በህግ የተደነገጉ ጉዳዮች መጠበቅ እንዳለበት ተዘርዝሯል። የኢ.ፌ.ዴ.ሪ ሕገ መንግስት አንቀጽ 29 ንዑስ አንቀጽ 4 ደግሞ ድንጋጌዎቹን የሚያጠነክርና አስፈላጊው የህግ ጥበቃ የሚደረግበትን አግባብ ይገልጻል።

«ለዴሞክራሲያዊ ሥርዓት አስፈላጊ የሆኑ መረጃዎች ሃሳቦችና አመለካከቶች በነፃ መንሸራሸራቸውን ለማረጋገጥ ሲባል ፕሬስ በተቋምነቱ የአሰራር ነፃነትና የተለያዩ አስተያየቶች የማስተናገድ ችሎታ እንዲኖረው የሕግ ጥበቃ ይደረግለታል።» ይላል። አውራምባ ታይምስ ጋዜጣ ከተመሰረተችበት ጊዜ ጀምሮ የአገሪቱ ህጎች የሚያጎናጽፏቸውን መብቶች በመጠቀም፣ ኃላፊነቶችንና ገደቦችን በማክበር እንዲሁም የተጣሉት ህጋዊ ገደቦች ቢጣሉ የሚያስከትሉትን ተጠያቂነቶች በመገንዘብና የተቋቋመችበትን መረጃ የመስጠት፣ የማስተማርና የማዘናናት ተልዕኮዎች ለማሳካት «ለመረጃ ቅርብ ይሁኑ» የሚል መሪ ቃል አንግባ ስትታትር መቆየቷ ይታወሳል። ወደፊትም ከአንድ ገለልተኛ ሚዲያ የሚጠበቁ መሰረታዊና ተጨማሪ ኃላፊነቶችን ለመወጣት ዝግጁ ናት።

ማንኛውም ሰው ሰብአዊ በመሆኑ ብቻ የተጎናፀፋቸውን የሲቪልና የፖለቲካ መብቶች በመጠቀም ዓለም አቀፍ ቃልኪዳኖችም ሆኑ የኢትዮጵያ ህገ መንግስት የሚሰጣቸውን የማይገሰሱ መብቶች በመጠቀም ሙያዊ ተልእኳችንን ለማሳካት የምናደርገው መታተር ግን ግባቸው ተገማች ባልሆኑ አፍራሽ እንቅስቃሴዎች ጫና እየተደረገበት መሆኑን ለኢትዮጵያ ሕዝብና ጉዳዩ ለሚመለከታቸው አካላት ማሳወቅ ግድ የሚለን «ታሪካዊ» አጋጣሚ ላይ እንገኛለን። በተለይ ይህ አፍራሽ እንቅስቃሴ የመንግስት ዋነኛ የፕሮፖጋንዳ መሳሪያ ከሆነው «አዲስ ዘመን»ጋዜጣ ሲመጣ የተነሳውን ሃሳብ መሰረት ያደረጉ ጉዳዮችን በመመርመር ነባራዊውን ሁኔታ በዚህ መንገድ ማቅረብ ተገቢ ይሆናል።

እድሜ ጠገቡ አዲስ ዘመን ጋዜጣ ሕዳር 01 ቀን 2002 ዓ.ም በ69ኛ አመት 61ኛ እትሙ አቋሙን ከሚያንፀባርቅበት የርዕሰ አንቀጽ አምድ ጎን «ቆርኔሊያስ» የተባሉ ፀሐፊን መጣጥፍ የአዘጋጆቹ ምንም አይነት ሙያዊ አርትኦት ያልዳሰሰው በሚያስመስል መንገድ የተዘጋጀውን አሳዛኝና አሸማቃቂ ጽሁፍ እንዳለ በማተም አሰራጭቷል። አዲስ ዘመን የሚያትማቸውን ጽሁፎች ይዘት አስመልክቶ የሚወስነው በመንግስት የተዘጋጀው ኤዲቶሪያል ፓሊሲው መሆኑ እንደተጠበቀ ሆኖ ከላይ በተጠቀሰው ዕለት «ከድርጊት ዘጋቢነት ይልቅ ወደ ድርጊት አስፈፃሚነት የተለወጡ ጋዜጠኞችና ጋዜጠኞች» በሚል ርዕስ በአውራምባ ታይምስ እና በአዲስ ነገር ጋዜጦች ላይ የቀረበው ጽሁፍ ሃሳብን በነፃነት ከመግለጽ መርህ ይልቅ ከሳሽና ፈራጅ በመሆን በነፃው ፕሬስ ላይ የተቃጣ ስልታዊ ጥቃት ሲሆን የመንግስትን ፖሊሲና እስትራቴጂዎች አበስራለሁ የሚለው 'አዲስ ዘመን' ጋዜጣ ይህንኑ ጽሁፍ ከርዕሰ አንቀጽ ጎን ያለውን ገዥ አምድ በመስጠት አትሞ ማሰራጨቱ የጉዳዩን አደገኝነት ያጎላዋል።

ፀሐፊው እውነተኛ ዘገባንና የፕሮፓጋንዳ ዘዴን እንደባለሙያ በማነፃፀርና ጋዜጣችን ሕዝብን ከሕዝብ ለማቃቃር ሌት ተቀን እየሰራች እንደሆነ በገለፀበት በዚህ አደገኛ ጽሁፋቸው «ጥላቻ» የሚለውን ቃል ብቻ ከ25 ጊዜ በላይ በመደጋገም የጽሁፋቸው መንስኤና የሚጠብቁት ውጤት ምን እንደሆነ አመለካከተዋል። ጥላቻን መንዛት፣ በጠላትነት መፈረጅ፣ ጠላት ነው የሚሉትን ግለሰብ ወይም ቡድን የሚሰጠውን አስተያየት ለማስተናገድ እድል መንፈግ፣ ጥላቻን መቀስቀስ፣ ጥላቻን በማራገብ ሥራ ላይ የተጠመዱ፣ ጥላቻን ማንፀባረቅ፣ ወዘተ ወዘተርፈ የሚሉ አገላለጾችን ከሰይጣናዊ አስተሳሰብ መጠናወት ጋር በማያያዝ ጭምር ለንባብ አብቅተውታል።

በጥላቻ ተጀምሮ በጥላቻ የተቋጨው፣ ይኸው ጽሁፍ ሙያው የሚጠይቅብንንና እንደ አንድ ገለልተኛ የሚዲያ ተቋም እናሳካለን የምንለውን ግብ የሚያደናቅፈው ቢሆንም ብዥታዎችን ለማጥራት ስንል በሌላም በኩል ይህ ጽሁፍ የቀረበው ከተዛባ አመለካከት ሊሆንም ይችላል ከሚል በጎ ሃሳብ በመነሳት የአውራምባ ታይምስ ጋዜጣ ዝግጅት ክፍል በሰባት ነጥቦች ላይ ብቻ አጠር ያሉ ማብራሪያዎችን ለመስጠት ተገዷል።

1. **ርዕሰ አንቀጽ**:- ፀሐፊው «ሰይጣናዊ አስተሳሰብ» ሲሉ ነውረኛ መግለጫ የሰጡበት ርዕሰ አንቀጽ ተንከባክበንና አበልጽገን ለቀጣዩ ትውልድ የምናስተላልፋቸው በሌላ በኩል ደግሞ እንደሕዝብ ልንዋጋቸው ስለሚገቡን ጉዳዮች በማንሳት የውይይት መድረክ የከፈትንበት ነበር። ተገቢውን እውቅናና ከበሬታ ልንሰጣቸው ስለሚገቡን እሴቶች ሊፈተሹ ስለሚገባቸው የመፍትሄ አማራጮችና ለቀጣዩ ትውልድ ማስረከብ ከሚጠበቅብን ቁሳዊ ኃብት ጋር ታሳቢ መሆን ስላለባቸው መንፈሳዊ እሴቶች ዳሰናል። እየተፈፀሙ ያሉ ኢ-ፍትሃዊ አሰራሮች፣ ብልሹ አስተዳደሮችንና የስነ ምግባር

ዝቅጠትን ኮንናል። የፖለቲካ ፓርቲዎች ደጋፊዎችንና አባላትን ለሚሉት ግልጽ መሆን እንዳለባቸው፣ የዲሞክራሲ ዋልታዎች መጠበቅ እንደሚገባቸው አቋማችንን ገልፀናል። ይህ አቋም ለሰይጣን ካልሆነ አገሪን እወዳለሁ ለሚል ዜጋ «ሰይጣናዊ አስተሳሰብ» ሊሆንበት አይችልም።

2. የምርጫ ስነ ምግባር ደንብና የውጭ ዲፕሎማቶች ውዳሴ:- ፀሐፊው በቅርቡ የተፈረመው የፖለቲካ ፓርቲዎች የምርጫ ስነ ምግባር ደንብ ታሪካዊና በውጭ ዲፕሎማቶችና ሚዲያዎች ቢወደስም ማቅ ያለበሰ ሃዘን እንደጣለብን ገልፀዋል። በመጀመርያ ደረጃ ማንኛውም ወገን የራሱን ነፃ አመለካከት የመያዝና የማራመድ መብት እንዳለው እናምናለን፤ እናበረታታለንም። ሁለተኛውና የሃሳቡ አቀንቃኝ ሊያርሙት የሚገባው ደግሞ የአገራችንን ፖለቲካዊ ሁኔታ ልዕልና የሚያረጋግጠው የኢትዮጵያ ሕዝብ ምስክርነትና ሙሉ ተሳትፎ እንጂ «የውጪዎቹ» ውዳሴ ያለመሆኑን ቢያስታውሱት። ምክንያቱም በውስጥ ጉዳዮችን ጣልቃ እንደገቡ ከተሰማን «በሊማሊሞ አቋርጡ» እስከማለት የሚያደርስ ወኔ እንዳለን ለምን ይዘነጋል።

3. 'የገዢውን ፓርቲ ተግባራት ማብጠልጠል':- ፀሐፊው ጋዜጣችን የገዢውን ፓርቲ ተግባራት በማጣጣል ብቻ እና ከስልጣን ለማስወገድ ይበጃል የምትለውን ብትር ለተቃዋሚዎች በማቀበል ትታወቃለች ብለዋል። ስህተት ነው። በእርግጥ አውራምባ ታይምስ የተቋቋመችው የገዢውን ፓርቲ ተግባራት ለማሞጋገስ ወይም በስልጣን ላይ የሚቆይበትን መንገድ ለማመቻቸት አይደለም። ተቃዋሚዎችን ለመደገፍና ለስልጣን ለማብቃትም አይደለም። እስካሁን እያደረገነው ያለውን የገለልተኛ ሚዲያ ተልዕኮ ማራመድ ብቻ ነው። ገንቢ ትችቶችንና እርምጃ ሊወሰድባቸው የሚገቡ ህፃኖችን መጠቀም «ማብጠልጠል» ሊባል አይገባም።

4. ለኢ/ሩ መቆርቆር ወይስ ኢንጅነሩን መጎትጎት?:- በአዲስ ዘመን ገዢ አምድ ላይ ከተሰነዘረው ገደብ የለሽ ውንጀላ ጎን ለጎን የጽሁፉ ማጣፊጫ ሆነው የቀረቡት የመኪካድ ፕሬዚዳንት «ስብዕናቸው ስለተነካ የክስ ፋይል እንዲከፍቱ» ሲጎትጎቱ ሁሉ እናያለን። በኃይሉ ሻውል ላይ የጥላቻ አቋም እንደተያዘባቸው፣ አቶ የሚል ማዕረግ እንኳ እንደተነፈጉ፣ ሥማቸውን ላለመጥራት «አዛውንቱ» ተብለው መሰየማቸውንና የመሳሰሉትን ዘርዘረዋል። እውቁን ኢትዮጵያዊ ባሃብትና ፖለቲከኛ «ኃይሉ ሻውል» ወይም «አዛውንቱ» በሚል ስያሜ መጥራት የአክብሮታዊና እውቅናዊ መገለጫ ጎኑ ለምን አልታያቸውም? በእርግጥ ስምምነቱን ከፈረሙ «ተቃዋሚ» ፓርቲዎች መካከል የአውራምባ ታይምስ አዘጋጆችን በየፍርድ ቤቱ የሚያገላሉና የሚያዋክቡ ፓርቲዎች እንዳሉበት ይታወቃል። መኪካድም ይህንኑ ፈለግ እንዲከተል መውደቅ ይመስላል።

5. 'ሰላማዊ ትግልን መምረጥ ተገቢ ያለመሆኑን':- በአዛውንቱ የመኪካድ መሪ ላይ የቀረበው ዘገባ አላማ ግለሰቡ ሰላማዊ ትግልን መምረጣቸው ትክክል ያለመሆኑን ለማሳየት ብቻ እንደሆነ ፀሐፊው መቶ በመቶ ደምድመው ገልፀዋል። ይህ ደግሞ

የውንጀላ ድምዳሜ ነው። በዘገባው ላይ የቀረው መረጃ ከአምስት አመት በፊት የነበራቸውንና የአሁኑን አቋም በማነፃፀር ፖለቲካውን በቅርብ የሚከታተሉ ወገኖች ለመጠየቅ የተገደዱትን ጥያቄ በማንሳት የስነ አመክንዮ ፍጭትን ማስተናገድ ብቻ ነው። ኢ/ሩ ራሳቸው «ካለፈው ተምረናል፣ አውቀናል።» ብለዋል። በፖለቲከኛው የትናንትና የዛሬ አቋም ላይ ሁላችንም ተመሳሳይ ግንዛቤ ካልወሰድን ሰላማዊ ትግልን እየተቃወምን ነው የሚል አስተሳሰብ ማራመድ ከጤነኛ ዜጋ የሚጠበቅ አይደለም።

6. 'ተቋማዊ አቋምና ፍላጎት':- ጸሐፊው በፓርቲዎች መካከል የተደረሰው ስምምነት የፈጠረውን አዎንታዊ ስሜት በማብራራት «መላው ሕዝብ የሚኖርበት ገጠራማው ክፍል» ድረስ በመሄድ ለማረጋገጥ አውራምባ ታይምስ ተቋማዊ አቋምና ፍላጎትም የለውም» በሚል ተቋማዊ ግምገማ ውስጥ ገብተዋል። የዚህ ጽሁፍ አቅራቢ ማንም ይሁኑ «የስምምነቱ አንድምታ መላውን የገጠር ህዝብ ያስደሰተ» ለማለት ምስክር ሆነው የተከሰቱበት ልዕላ ስብዕና የሌላውን ተቋም አቋምና ፍላጎት ገምግሞ ድምዳሜ ላይ ለመድረስ ያበቃቸው አተያይ ተጠየቅ የሌለበት 'ደፋርነት' ብቻ ይሆናል። «ቆርኔሊዮስ» የምትል ባርኔጣ ደፍቶ ውንጀላና ነውረኝነትን ሊያንፀባርቁበት የፈለጉትን ተቋም አቋምና ፍላጎት እንዲህ ነው እያሉ በጋዜጣ ላይ ማተም መቻሉን ከማሳየት የዘለለ አንድምታ የለውም። ይህ አንድምታ ደግሞ እጅግ አደገኛ ነው። በተለይ ኢራቅ ውስጥ በሱኒ እና ሺዓ ሙስሊሞች መካከል ያለው ደም አፋሳሽ ግጭት ለጽሁፋቸው ግብአት ሆኖ ለዚህች አገር በምሳሌነትና በንጽጽር መቅረቡ «ለመሆኑ ጸሐፊው ኢትዮጵያዊ ናቸውን» ያስብላል። የኢትዮጵያ ጠላቶች እንኳን ኢትዮጵያን ለመበታተን እንዲህ አይነት «ጋኔናዊ ምኞት» አልተመኙልንም። ፀሐፊው ተንፀባርቋል ያሉት የጥላቻ ዘመቻ መንስኤ ጋዜጣው ይዘት የተነሳው ፀረ ሰላም አቋም ነውም ብለዋል። ይህን ሰቅጣጭና በአንድ ህጋዊ ተቋም ላይ የተሰነዘረ ውንጀላ አትሞ ማሰራጨት አንባቢውን ያለማክበርና የህግ የበላይነትንም ማናናቅ ብቻ ነው። አንድ ተቋም በመንግስት ጋዜጣ አማካኝነት «ፀረ ሰላም» ተብሎ ሲሰየም የአሳታሚ ድርጅቱ ባለስልጣናት «እሰየው» ይላሉ ማለት ነው? ይህስ ስርአት አልበኝነትን አያሰፍንም?

7. 'መዋእለ ንዋይን ማጋበስ':- በመጨረሻ ምርጫ ሁከትና አመጽ በማራገብ መዋእለንዋይ ለማጋበስ ስለመሞከር የተነሳ ሃሳብም አለ። አንድ ኢትዮጵያዊ ፕሬስ ብሔራዊ ደህንነትን በሚያናጉ፣ የንፁሃንን ደም በሚያፋስሱና በመሰል ተግባራት ላይ ተረማምዶ መዋእለ ንዋይ ለማጋበስ ይሞክራል ብሎ ማሰብ ከዘለፋው አስነዋሪነት ባሻገር የኢትዮጵያዊነት ስብዕናን ማንኳስስ ይሆናል እንስሳዊ አስተሳሰብም ነው። ሌላው ቢቀር ጸሐፊው ስለ ጋዜጠኝነት ያስተማሩንን ያህል አዲሱ የመገናኛ ብዙሃንና የመረጃ ነፃነት አዋጅን መሠረት በማድረግ በአዲስ መልኩ የተዋቀረው የህትመት ውጤቶች አሰራር፣ ባለቤቶች ሀብት ለማካበት በሚል በህትመት ውጤቶቹ ላይ የግዴለሽነት ተጽዕኖ እንዳያሳድሩና የዋና አዘጋጅነት ሥልጣን እንዳይኖራቸው መደረጉን እንዴት አያውቁም?

በመሰረቱ የጋዜጣችን አሳታሚ ድርጅት እንደተቋም የጋዜጣችን ባልደረቦች እንደ ዜጋ ኩሩ ኢትዮጵያዊያን እንደመሆናቸው ከገንዘብም ሆነ ከየትኛውም መዋዕለ-ነዋይ በላይ የአገራቸውን ህልውና፣ ሰላምና ብሄራዊ ጥቅም እንደሚያስቀድሙ በኩራት መግለጽ እንፈልጋለን።

በመጨረሻም እኒህ ጸሐፊ ያሻቸውን ያህል ውንጀላ ከደረደሩ በኋላ የሚመለከተው አካል እርምጃ እንዲወስድ በሚያሳስብ መልእክት ውንጀላቸውን ደምድመዋል። ጋዜጣችን እስካሁን ለዴሞክራሲያዊ ስርዓት አስፈላጊ የሆኑ መረጃዎች፣ ሀሳቦችና ሁሉንም አመለካከቶች ለማንሸራሸር መሞከሯን እና ወደፊትም እንደምትቀጥልበት ከላይ ገልጸናል። ይህንኑ ተልዕኮ ስትፈጽም ደግሞ «ፕሬስ በተቋምነቱ የህግ ጥበቃ ይደረግለታል» የሚለውን የህገ መንግስቱ መርህ በመተማመን ነው። የጋዜጣዎ ባልደረቦች የአገሪቱን ህግ አክብረን የሚጠበቅብን ሙያዊ ስነምግባር ጠብቀን ኃላፊነታችንን እየተወጣን ባለንበት ሁኔታ ጸሐፊው (ማንነታቸው ያን ያህል ባያሳስቡም) የሚመለከተው አካል እርምጃ እንዲወስድ ጥሪ አቅርበዋል። የእርምጃው አይነት ምን እንደሆነ ግልጽ ባይሆንልንም የጸሐፊው ማሳሰቢያ የተስተናገደበት ጋዜጣ ባለቤቱ መንግስት ነው። ይህ አቋም የመንግስትም ይሁን የጸሐፊው መልእክታችን ግልጽ ነው። የግል ሚዲያ የዴሞክራሲ ዋስትና እንጂ ጠላት አይደለም!! በእርሱ ላይ የሚወሰድ ማንኛውም እርምጃ ደግሞ ኪሳራ እንጂ ትርፍ የለውም።

ኢትዮጵያ ለዘላለም ትኑር!
የአውራምባ ታይምስ ጋዜጣ ኤዲተሪያል ኮሚቴ